

Aloha ‘Āina ‘Oia‘i‘o	Kainani Kahaunaele	12
E Ola ka Lāhui Hawai‘i	Ikaika Blackburn	9
I Pu‘u Huluhulu kō Wehi	Chad Takatsugi	5
Ha‘aheo Hawai‘i i nā Kupa	Kaimana Kawaha	16
He Lei Wahine	Kanai‘a Nakamura	13
He Mele Inoa no Nā Kia‘i o Maunakea	Kaimana Chock	2
Ka Nani ‘O Maunakea	Kū Souza	3
Kulu Wai Maka	Kamalei Kawa‘a	7
Lei ana Maunakea i ke Aloha ‘Oia‘i‘o	Keola Donaghy a me Leihuanani Keali‘inohomoku	8
Lei ana Maunakea i ka ‘Ohu	Ānuenue Pūnua	4
Lōkahi no Mauna Kea	R. Keawe Lopes, Jr., PhD	17
Mauna Kea Kū Kilakila	Kaulike Pescaia	11
Maunakea 2019	Kahikina de Silva	14
Na Kea Ko‘u Ho‘ohihi	Tangarō	10
Nā Pu‘uwai Haokila	Zachary Alaka‘i Lum	6
Wehi Lei ‘A‘ali‘i	Manu Boyd	18
‘Ume Mageneti	Kahikina de Silva	15

He Mele Inoa no Nā Kia'i o Maunakea
na Kaimana Chock . 16 Iulai 2019

Hanohano Hawai'i kū kehakeha
Lei ana i ke aloha o ka 'āina ē

Ea mai ka mahina oni ma mua
Lamalama i ke ala o ka pono

'O ka pō hu'ihu'i i ke kēhau
Ho'opumehana 'ia e ke aloha

He aloha ka pi'ina iā Waiki'i
Alanui hele o Kaleleonālani

He lani he ali'i 'o Poli'ahu
Me nā wāhine noho i ke kuahiwi

Hiwahiwa nā kūpuna kau ma mua
'Alo 'ehuehu i ka pili o ke ao

Ua ao kāua e ke hoa
Eia mai ke aloha ma ka hikina

He ki'ina loa ia a Pu'uhuluhulu
Pu'uhonua nani o ka Lāhui

Ua hui nā kia'i me ke aloha
Ho'okahi pu'uwai no Maunakea

Ke 'ā maila ke aloha 'āina
Lei nōweo ia wehi i ka poli

Wehiwehi Hawai'i i ke 'a'ali'i
Pua kū ha'aheo i ka makani

Kūpa'a ma hope o ka 'āina
Ka mākia mao 'ole a nā 'Ōiwi

Iwikuamo'o ia o ka Lāhui
A hiki i ke aloha 'āina hope loa

'A'ohe hope e ho'i mai ai
I mua i ka inu wai 'awa'awa

'Awa'awa nā hana a ke aupuni
Ho'opuni wahahe'e me ka loko'ino

Mea 'ole ia mea i ka Hawai'i
Pane aku me ka leo lokomaika'i

Maika'i ka hana a nā koa
Nā lehua wiwo'ole kau i ka hano

Pu'uwai haokila o ka Lāhui
Ho'oipoipo ana me ke kaula hao

Ha'oha'o nā maka ke 'ike aku
'Alo'alo ehuehu o ke kuahiwi

Ua ahi ua wela mai nei loko
E 'eleu i ka hana kia'i pono

No ka 'āina, no nā mamo, no nā kūpuna
A loa'a hou ke ea a'o Hawai'i

Hawai'i nō ka 'oi i ka'u 'ike
'A'ohe ou lua e like ai

Lua 'ole ka mana a ke aloha
I loa'a ka pono o ka 'āina ē

Ho'okahi ka puana me ke aloha
E ola Hawai'i a mau loa

Ka Nani 'O Maunakea
na Kū Souza

Kūmaka ka 'ikena iā Mauna Kea
Nā kia'i wiwo 'ole o ka mauna
He mau 'a'ali'i kūpa'a i ke kahua
I ka pāhili o ka makani hu'ihu'i

Haiamū nā pua i aloha i ka 'āina
He mau pua kui 'ia i lei ho'okahi
Ho'okahi nā pu'uwai i ke kapu aloha
He kīpuka nō 'o Pu'uhuluhulu

He aloha no nā kūpuna kia'i mauna
Nā me'e e kū i ka pono o ka 'āina
Ho'olono i nā leo, nā leo nahenahe
E 'ike i nā hula le'a poina 'ole

Puana ka 'ikena a i lohe 'ia
O ka nani lua 'ole 'o Mauna Kea
Kūpa'a mau nā kupa ma hope o ka 'āina
E mau ke ea o ka 'āina i ka pono

**Lei ana Maunkea i ka ohu
na Ānuenuē Pūnua**

Lei ana Mauna Kea i ka 'ohu
'Ohu'ohu i ka u'i o nā pua
Nā pua ho'oheno o ka aina
Honi mai ke 'ala o ke aloha

Noenoe mai nā pua
E luana i ka leo kūpa'a
Me he lei 'a'ali'i i ke anu
Hiwahiwa i ka lei lanakila

Pa'e mai ana ka leo ho'okahi
E kū like i ke alo o ka Mauna
Ea mai ana nā mamo o Hāloa
Mālama i ke kapu aloha

I Pu‘u Huluhulu kō Wehi
na Chad Takatsugi

I Pu‘u Huluhulu kō Wehi ē
‘A‘ali‘i kūpa‘a i ka wili hio
Ka hi‘ona hiehie a ka wahine
Lei mau ana i ke kapu

Kapukapu ē ka ‘ohu pale mauna ē
I laila au lā e ola ai
‘Ōlalilali mai ē ka piko
Waiau, wai kamaha‘o

Hao aku ana lā ke Kaiāulu ē
A he hoa makamaka nou e ka lani
Lālani nā maka o ka ‘āina
Ua ola i ka pōhaku

Haku ‘ia nei ‘ohu me ka ‘ihi‘ihi
Pa‘a mau i ke aloha no ka ‘āina
Nou e ka wahine noho anu ia wehi
‘O Maunakea i ke kapu

Nā Pu‘uwai Haokila
na Zachary Alaka‘i Lum

Hoohero no na puuwai haokila
Na kiai mauna, moe i ke ala

Ua lawa i ka lei o ka lau koa
I pauku ia mai me ke aalii

I mai no oe e hui lokahi
Ua maluhia ao Puu Huluhulu

Na hulu kupuna, na wiwo ole
Olioli i na mele aloha aina

He aloha kupaa ke luana nei
I ka mu o na manu, ua malia

E huliamaahi mai e na pua
I lei hookahi o ka lanakila

Haina ka puana ua kaulana
Na puuwai haokila moe i ke ala

Kulu Wai Maka

na Kamalei Kawa'a

Mai ka puka 'ana o ka lā i ka hikina
A i ka napo'o 'ana o ka lā i ke komohana
Kūpa'a mau nā pua hiwahiwa
I ola mau ka lāhui e

Kulu wai maka 'eha ka pu'uwai
Nā kia'i alo ehuehu i ka pō
'O Pu'uhuluhulu kahi maluhia
A i ke aloha 'āina hope loa

Ua pane mai Ko Hawai'i pae 'āina
I laila, i Maunakea, kū ka lōkahi
Ua ala mai nā kini o Hawai'i
E ola mau ka lāhui e

Lei ana Maunakea i ke Aloha 'Oia'i'o
na Keola Donaghy a me Leihuanani Keali'inohomoku

Lei ana Maunakea i ke aloha 'oia'i'o
Me ka ua kili'ohu o Lilinoe
He 'ōlino aloha i ka wēkiu
Ho'omālamalama i ke ao

Aloha nā leo o nā manu alu like
E uwalo ana i ka pono
Hulu kūpuna, makua me keiki
E lohea a puni ka honua

He pu'uhonua 'o Pu'uhuluhulu
I ka 'ilau like nō e malu ai
I ka hahana o ka lā me ke anu o ka pō
Ua pono, ua pa'a ke kahua

Eia ku'u mele a'e lohe 'ia
No nā kia'i mauna wiwo'ole
Me 'oukou ka mahalo me ke aloha
O ka lāhui aloha 'āina

E Ola ka Lāhui Hawai'i

na Ikaika Blackburn

Aloha e ka lehulehu o Hawai'i
No Hawai'i ka 'āina kamaha'o
He 'āina kulāiwi mai nā kūpuna
He kanaka maoli kākou

Kūpa'a nā kia'i o Keawe
'Onipa'a nā koa o Maui Nui
Kūpono nā ko'o o O'ahu
... nā pū'ali a'o Mano

Ke kāhea nei i nā kānaka
E 'ākoakoa pū nō kākou
E ō e nā kia'i o nā 'ailana
E pane ana i ka piko o Wākea

Hāpai mau i ke kuleana o nā kūpuna
E mālama i ka 'āina o Hawai'i nei
Ha'ina 'ia mai ka puana nei
I ola ai ke kulāiwi o Hawai'i

E ola mau ka lāhui Hawai'i

Na Kea Ko‘u Ho‘ohihi
na Tangarō

Na Kea ko‘u ho‘ohihi, ka heke kuahiwi o nā moku
Kūnounou ua mau moku ala, eo iā Kea ki‘eki‘e
Hiehie kou ahu hau anu na Poli‘ahu, Lilinoe, Waiau ē
Mai iā Waiākea ke kilohia, ilihia ko Pana‘ewa
Panapanau e ka hana pu‘uwai, nīolo pa‘a pū ka pou o ka moku
Ha‘ina, ha‘ina ‘ia mai, no Kea ko‘u ho‘ohihi

‘ea lā, ‘ea lā, a ‘ihi ē.
No Kea ko‘u ho‘ohihi

Mauna Kea Kū Kilakila

na Kaulike Pescaia

'O Mauna Kea kū kilakila
Ki'eki'e kau kehakeha i luna
Ka piko o ka pae 'āina Hawai'i ē
Mauna Kea ē

He luna ho'i no ka po'e Hawai'i
Mahalo i ka hanohano lele'oi
Ke 'ike i ka nani o kou aloha ē
Mauna Kea ē

E ho'omalū mākou iā 'oe
'O 'oe ko mākou kahua
Pau'ole ko mākou ho'omaika'i ē
Iā Mauna Kea ē

He leo kāko'o iā Mauna Kea
Ki'eki'e kau kehakeha i luna
Ka piko o ka pae 'āina Hawai'i ē
Mauna Kea ē

Aloha 'Āina 'Oia'i'o
na Kainani Kahaunaele

E welo mau nō ku'u aloha
No ku'u 'āina 'o Hawai'i
'Oni a pa'a me ka lōkahi
Aloha 'āina 'oia'i'o

Huliāmahi e ku'u lāhui
I ka poli o Maunakea
Mai 'ō a 'ō a puni ka honua
Kūpa'a mau e nā Hawai'i

I ola ē nā kini ē

He Lei Wahine

na Kanai‘a Nakamura

Hui:

Eō mai, e ō mai ka wahine!

Kūpa‘a ka paia ē, he lei wahine

Aia i ka poli o Lilinoe, e ola koa ē
Nā maka wiwo‘ole piha i ke aloha,
He lei wahine!

Hui

He pale pua lei no nā kūpuna, e aloha ē
Nā leo kiakahi, leo kapu aloha
He leo wahine!

Hui

Nā pua nani mai nā moku like ‘ole, pili pa‘a ē
He lei ho‘oheno, pūlama i ke aloha,
He lei wahine!

Hui

Maunakea 19

na Kahikina de Silva

Auhea wale oe ume mageneti
Pa-e ko leo honehone i ke kuahiwi
Eia mai au puuwai kila
Ua hiki aku i ka po pilipuka
Lamalama Mahealani kau mai i luna
E hooipoipo ana me Anoipua
Kau aku na hoa i ke kaa pii mauna
Malae Hualalai kaa mahope
Huli ae ka nuku a i Waimea
Ike ia kuu hae welo haaheo
Oili maila na wahine noho mauna
Umeume mai ana i ka puuwai
Hu ae ka manao he aloha aina
O Puuhuluhulu ka pahuhopu
Huipu na pahu i ke Kipuupuu
Pupue ka lau ilima i ke anu
Ala mai na aalii ku makani
I lei wehi no kuu lahui
Ahiki i ka malu o ka hae aloha
I laila kua e walea ai
O ke alualu pu aku ia Lilinoe
Ke kuini o na papa pahoehoe
Owai hoi ha ke kuini o luna
O Poliahu i ka iu o ka moku
Ka hua i ka umauma, huaina mai
He aloha aina kuu hooihi
Hookahi puana ai ola oe
E mau o Maunakea i ke anoano

'Ume Mageneti

na Kahikina de Silva

Auhea wale oe ume mageneti la
Eia hoi au puuwai kila

Kilakila no oe e Puuhuluhulu
Ua wehi mau ia i ka lei aloha

E aloha ae ana i ke alanui la
O na hulu kupuna, oni a paa

E hookupaa a e lokahi la
Mai Hawaii Nui a i Niihau

Aole no he lua a e like ai la
Me ka welo haaheo o kuu hae Hawaii

Hookahi ka puana a i lohe ia la
No ka poe noho anu ao Maunakea

Ha'aheo Hawai'i i nā Kupa
na Kaimana Kawaha

Ha'aheo Hawai'i i nā kupa
Nā kupa kūpa'a o ka 'āina

He 'āina i aloha nui 'ia
Piko kaulana kū i ka mālie

Māhiehie 'o uka iā Lilinoe
He 'a'ahu no ka poli o Maunakea

Ea a'e ka mahina Akua
Kau mai i luna o Pu'uhuluhulu

He Pu'uhonua pumehana na ke kia'i
He 'ai, he i'a, a he aloha

Aloha wale 'oe e ka Hawai'i
Kū'e i ke aupuni noho hewa

Waha ho'opunipuni nō ho'i kau
Ka 'elele loko 'ino 'o 'Igē

Kahi 'Igē 'ike 'ole i ka maui Hawai'i
Make'e kālā a pau ka pono o Kākina

Pono mākou i ka 'āina aloha
Ua lawa ho'i i ka pōhaku

Ka haku ka'u i mahalo aku
Iā 'oe e Maunakea ku'u makua

Kuamauna kapu o ka 'āina
Nou ho'i ke aloha 'āina 'oia'i'o

Ha'ina 'ia mai ana ka puana
No nā kupa kūpa'a o ka 'āina

Lōkahi no Mauna Kea

na R. Keawe Lopes Jr., PhD

‘O ‘oe ia e Mauna Kea
Mauna Kea i ka ‘ihi kapu aloha
Mauna Kea i ke āiwaiwa noho anu
Ka ‘ohu kāhiko noho ma ke kapa hau
‘O Mauna Kea ‘oe

A Waikīkī aku nei Ke Aloha ‘Āina
I ka hui lōkahi no Mauna Kea

‘Ikea Helumoa i ka ulu niu
Ka ‘ō‘ili pulelo ia o nā Hae Hawai‘i

Wai ali‘i hulu manu hulu melemele
‘A‘ahu ‘ula nā kupa nā kama‘āina

‘Āinahau i ka leo manu pīkake
Kaka‘i ha‘aheo nā koa make‘e lāhui

Lāhui kauahehe kau i ka ‘ōnohi
E ‘au‘a ‘ia e kama a lanakila

Kāhelahela ka hālau ‘ōpua lani i ka nahele
E māmalu ai ka ‘ōiwi pali Pu‘uhuluhulu
He hulu kaumaka, hulu kūpuna, hulu ali‘i i ke kuhi mai
E koa, e wiwo ‘ole i ke kū kia‘i mauna
No Mauna Kea ē

Wehi Lei 'A'ali'i
na Manu Boyd

He aloha kēia no ka wehi lei
'A'ali'i kū makani o ka uka
Haku 'ia maila e Lilinoe
Ho'olawa i ka malu pu'uhonua

Kīkepakepa Poli'ahu i ka 'ohu
Kohu kapa 'ahu na Kahoupokāne
'Ālana kahi wehi lei i ka ni'o
'Ohu'ohu ka hi'ona o ke kuahiwi

Hō'ale'ale Waiiau lā i luna
I ka ho'olapa kapalili o lalo
Na ka manu 'ai hua o ka māmane
Haiamū ana i Kealakomo

'Ena'ena ke ahi o Maunaloa
'Oliliko e ka noe o Hualālai
No ka lani Wākea i ka 'alaneo
i ka wēkiu o nā moku

Puana e ka wehi lei 'a'ali'i
Kāhiko kūpa'a o ka lāhui
No ka welowelo a ka Hae Hawai'i
Ke aloha 'āina a mau loa

Ha'ina hou no ke kapu aloha
No Maunakea lā he inoa